

اس سال کے چاند کے اختلاف پر
افتی محمد رفیق الاسلام رضوی عسبانی کی ایک مدلل تحریر

چاند کے شرعی ثبوت کا طریقہ

فقہاء و محدثین نے ثبوت ہلال کے متعدد طریقے بیان کئے ہیں، جن کا جامع خلاصہ اعلیٰ حضرت امام احمد رضا قدس سرہ نے بیان فرمایا۔ آپ نے ثبوت ہلال کے لئے سات شرعی طریقوں کا ذکر کیا ہے جو درج ذیل ہیں:

(۱) طریق اول: شہادت رویت یعنی چاند دیکھنے والے کی گواہی۔

(۲) طریق دوم: شہادت علی الشہادۃ یعنی گواہوں نے چاند خود نہ دیکھا بلکہ دیکھنے والوں نے ان کے سامنے گواہی دی اور اپنی گواہی پر انہیں گواہ کیا، انہوں نے اس گواہی کی گواہی دی۔

(۳) طریق سوم: شہادت علی القضاء۔ (۴) طریق چہارم: کتاب القاضی الی القاضی۔

(۵) طریق پنجم: استفاضہ، یعنی جس اسلامی شہر میں حاکم شرع قاضی اسلام ہو کہ احکام ہلال اسی کے یہاں سے صادر ہوتے ہیں اور خود عالم اور ان احکام میں علم پر عامل و قائم یا کسی عالم دین محقق معتمد پر اعتماد کا ملزم و ملازم ہے، یا جہاں قاضی شرع نہیں تو مفتی اسلام مرجع عوام و متبع الاحکام ہو کہ احکام روزہ و عیدین اسی کے فتوے سے نفاذ پاتے ہیں، عوام کا لانعام بطور خود عید و رمضان نہیں ٹھہرا لیتے، وہاں سے متعدد جماعتیں آئیں اور سب یک زبان اپنے علم سے خبر دیں کہ وہاں فلاں دن بر بنائے رویت روزہ ہو یا عید کی گئی، مجرد بازاری افواہ کہ خبر اڑ گئی اور قائل کا پتہ نہیں، پوچھتے تو یہی جواب ملتا ہے کہ سنا ہے یا لوگ کہتے ہیں یا بہت پتہ چلا تو کسی مجہول کا انتہاء درجہ منہبائے سند و ایک شخصوں کی محض حکایت کہ انہوں نے بیان کیا اور شدہ شدہ شائع ہو گئی، ایسی خبر ہرگز استفاضہ نہیں بلکہ خود وہاں کی آئی ہوئی متعدد جماعتیں درکار ہیں جو بالاتفاق وہ خبر دیں یہ خبر اگرچہ نہ خود اپنی رویت کی شہادت ہے نہ کسی شہادت پر شہادت نہ بالتصریح قضائے قاضی پر شہادت نہ کتاب قاضی یا شہادت، مگر اس مستفیض خبر سے بالیقین یا بہ غلبہ ظن ملحق بالیقین وہاں رویت و صوم و عید کا ہونا ثابت ہوگا اور جبکہ وہ شہر اسلامی اور احکام و حکام کی وہاں پابندی دوامی ہے تو ضرور مظنون ہوگا کہ امر بحکم واقع ہوا تو اس طریق سے قضائے قاضی کہ حجت شرعیہ ہے ثابت ہو جائے گی۔

(۶) طریق ششم: اکمال عدت، یعنی جب ایک مہینہ کے تیس دن کامل ہو جائیں تو ماہ متصل کا ہلال آپ ہی ثابت ہو جائے گا، اگرچہ اس کے لئے رویت، شہادت، حکم، استفاضہ وغیرہ کچھ نہ ہو کہ مہینہ تیس دن سے زائد کا نہ ہونا یقینی ہے، رسول اللہ صلی اللہ تعالیٰ علیہ وسلم فرماتے ہیں: فان غم علیکم فاکملوا العدة ثلاثین، اگر انتیس کو مطلع صاف نہ ہو تو تیس کی گنتی پوری کرو۔

(۷) طریق ہفتم: علامہ شامی رحمہ اللہ نے تو پیش سننے کو بھی حوالی شہر کے دیہات والوں کے واسطے دلائل ثبوت ہلال سے گنا، ظاہر ہے یہاں بھی وہی شرائط معتبر ہوں گے کہ اسلامی شہر میں حاکم شرع معتمد کے حکم سے انتیس کی شام کو توپوں کے فار صرف بحالت ثبوت شرعی رویت ہلال ہوا کرتے ہیں، کسی کے آنے جانے سے سلامی وغیرہ کا اصلا احتمال نہ ہو۔ پھر جہاں کی توپیں شرعاً قابل اعتماد ہوں ان پر عمل اہل دیہات ہی کے ساتھ خاص نہیں بلکہ عند التحقیق خاص اس شہر والوں کو بھی ان پر اعتماد سے مفر نہیں کہ حاکم شرع کے حضور

شہادتیں گزرنا اس کا ان پر حکم نافذ کرنا ہر شخص کہاں دیکھتا سنتا ہے، بحکم حاکم اسلام اعلان عام کے لئے ایسی ہی کوئی علامت معبودہ معروفہ قائم کی جاتی ہے جیسے توپوں کے فائر یا ڈھونڈورا وغیرہ۔ اقوال یہیں سے ظاہر ہوا کہ ایسے اسلامی شہر میں منادی پر بھی عمل ہوگا حتیٰ کہ اس کی عدالت بھی شرط نہیں جبکہ معلوم ہو کہ بے حکم سلطانی ایسا اعلان نہیں ہو سکتا۔ (ملخصاً فتاویٰ رضویہ، ج: ۴، ص: ۵۴۶-۵۵۳)

مذکورہ بالا شرعی طریقوں کے علاوہ کوئی اور طریقہ سے چاند کا ثبوت نہیں ہو سکتا، ان طریقوں کو چھوڑ کر کوئی اور طریقہ سے جو چاند کا ثبوت مان کر روزہ رکھے یا عید کرے وہ سخت گنہگار ہوگا۔

چاند کے شرعی ثبوت کا پہلا طریقہ ”شہادت رویت“ کے حوالے سے تھوڑی تفصیل احادیث کی روشنی میں ملاحظہ کریں:

صحیح بخاری و ترمذی میں ہے: عَنْ ابْنِ عَبَّاسٍ قَالَ، قَالَ: رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَصُومُوا قَبْلَ رَمَضَانَ صُومُوا لِرُؤْيَيْهِ وَأَفْطِرُوا لِرُؤْيَيْهِ فَإِنْ حَالَتْ ذُوْنُهُ غِيَابَةً فَاصْبِرُوا ثَلَاثِينَ يَوْمًا۔ حضرت عبداللہ ابن عباس رضی اللہ تعالیٰ عنہما سے روایت ہے کہ نبی کریم صلی اللہ تعالیٰ علیہ وسلم نے ارشاد فرمایا: رمضان سے پہلے روزہ نہ رکھو، چاند دیکھ کر روزہ رکھو اور چاند دیکھ کر افطار کرو (چھوڑو) اور اگر اس کے درمیان بادل حائل ہو جائیں تو تیس دن پورے کرو۔ (ترمذی، ج: ۱، ص: ۳۸۱، باب ما جاء ان الصوم لرؤية الهلال، ابواب الصوم۔ کذا فی البخاری، باب قول النبی، اذا رايتم الهلال فصوموا، کتاب الصوم)

اس حدیث مبارکہ سے واضح ہو گیا کہ چاند دیکھ کر ہی روزہ رکھنا ہے۔ البتہ اگر کسی وجہ سے انتیس کو چاند نظر نہ آئے تو اس صورت میں اگر مذکورہ بالا شرعی طریقوں سے چاند کی شہادت مل جائے تو بھی روزہ رکھنے کا حکم ہے، اگر ایسا نہ ہو تو تیس کی گنتی پوری کر کے روزہ رکھیں۔ باب شہادت میں ٹیلیفون، ٹیلی ویژن، واٹس ایپ، فیس بک، اخبارات، افواہ اور بازار و خبروں کا کوئی اعتبار نہیں، اگرچہ خبر دینے والا آپ کا بیٹا، باپ، بھائی، ہی کیوں نہ ہو، یہی حکم حدیث ہے اور ہم پر اللہ اور اس کے رسول کی پیروی لازم ہے کسی اور کی نہیں۔

کبھی ایسا ہوتا ہے کہ چاند جب تیس کا ہوتا ہے تو تھوڑا موٹا دکھتا ہے کچھ لوگ اس سے یہ تاثر قائم کر بیٹھتے ہیں کہ یہ چاند انتیس کا ہے، پھر طرح طرح کی باتیں پھیلانے لگتے ہیں جو سراسر غلط ہے اس سلسلے میں حدیث پاک ہماری کیا رہنمائی کر رہی ہے ملاحظہ کریں:

مسلم شریف میں ہے: عَنْ أَبِي الْبُخْتَرِيِّ قَالَ خَرَجْنَا لِلْعُمْرَةِ فَلَمَّا نَزَلْنَا بِبَطْنِ نَخْلَةَ قَالَ تَرَانِيَا الْهِلَالَ فَقَالَ بَعْضُ الْقَوْمِ هُوَ ابْنُ ثَلَاثٍ وَقَالَ بَعْضُ الْقَوْمِ هُوَ ابْنُ لَيْلَتَيْنِ قَالَ فَلَقِينَا ابْنَ عَبَّاسٍ فَقُلْنَا إِنَّا رَأَيْنَا الْهِلَالَ فَقَالَ بَعْضُ الْقَوْمِ هُوَ ابْنُ ثَلَاثٍ وَقَالَ بَعْضُ الْقَوْمِ هُوَ ابْنُ لَيْلَتَيْنِ فَقَالَ أَيُّ لَيْلَةٍ رَأَيْتُمُوهُ قَالَ فَقُلْنَا لَيْلَةٌ كَذَا وَكَذَا فَقَالَ إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: إِنَّ اللَّهَ مَدَّهُ لِلرُّؤْيَا فَهُوَ لِلَّيْلَةِ رَأَيْتُمُوهُ۔ حضرت ابوالبختری بیان کرتے ہیں کہ ہم عمرہ کے لئے روانہ ہوئے جب ہم بطن نخلہ میں پہنچے تو ہم نے پہلی کا چاند دیکھا، حاضرین میں سے کسی نے کہا کہ یہ تیسری رات کا چاند ہے اور کسی نے کہا کہ یہ دوسری رات کا چاند ہے، جب ہماری ملاقات حضرت عبداللہ ابن عباس سے ہوئی تو ہم نے انہیں بتایا کہ جب ہم نے چاند دیکھا تو کسی نے کہا کہ یہ تیسری رات کا چاند ہے اور کسی نے کہا کہ یہ دوسری رات کا چاند ہے، حضرت عبداللہ ابن عباس نے دریافت فرمایا: کہ تم نے کون سی رات میں اسے دیکھا تھا؟ ہم نے بتایا کہ فلاں فلاں رات میں، تو حضرت ابن عباس نے کہا کہ نبی کریم صلی اللہ تعالیٰ علیہ وسلم نے ارشاد فرمایا

ہے: کہ اللہ تعالیٰ کبھی دیکھنے والوں کی سہولت کے لئے چاند کو بڑا کر دیتا ہے، حالانکہ وہ اسی رات کا چاند تھا جس رات میں تم نے اسے دیکھا تھا۔ (مسلم شریف، ج: ۲، ص: ۲۷، باب بیان انہ لا اعتبار بکبر الهلال وصغره وان اللہ تعالیٰ امدہ لرؤیۃ فان غم علیکم فلیکملن ثلاثون، کتاب الصیام) صحیح ابن خزیمہ میں بھی یہ باب ان الفاظ کے ساتھ ہے: **بَابُ ذِكْرِ الدَّلِيلِ عَلَى خِلَافِ مَا تَوَهَّمَتِ الْعَامَّةُ وَالْجُهَالُ اَنَّ الْهِلَالَ اِذَا كَانَ كَبِيرًا مُضِيًّا اَنَّهُ لِلَّيْلَةِ الْمَضِيَّةِ لِلَّيْلَةِ الْمُسْتَقْبَلَةِ**۔ (ج: ۲، ص: ۶۵۹، کتاب الصیام)

ان روایتوں سے صاف ہو گیا کہ چاند کے موٹے، پتلے کا کوئی اعتبار نہیں بلکہ جس دن چاند نظر آئے اسی دن کا چاند مانا جائے گا یہی حکم حدیث ہے اور اسی پر عمل کرنا چاہیئے جاہلوں کی باتوں پر کان نہیں دھرنا چاہیئے۔

اسی طرح ہر شہر والوں کی عید و روزہ کے لئے اسی شہر کے لوگوں کا چاند دیکھنا کفایت کرے گا کسی دوسرے شہر والوں کا دیکھنا ان کے لئے کافی نہیں، مثلاً بمبئی میں انتیس کو چاند نظر آیا لیکن کولکاتا میں اس دن نظر نہیں آیا تو بمبئی والوں کا دیکھنا کولکاتا والوں کے لئے کافی نہیں جب تک کہ کولکاتا والے خود نہ دیکھ لیں یا شرعی شہادت نہ مل جائے۔ فون وغیرہ کا اس میں کوئی اعتبار نہیں جیسا کہ اوپر گذرا، اعتبار صرف اور صرف حکم شریعت کا ہے۔ چنانچہ مسلم شریف و ابوداؤد و صحیح ابن خزیمہ میں ہے **عَنْ كُرَيْبٍ، أَنَّ أُمَّ الْفَضْلِ بِنْتَ الْحَارِثِ بَعَثَتْهُ إِلَى مُعَاوِيَةَ بِالشَّامِ قَالَ: فَقَدِمْتُ الشَّامَ فَقَضَيْتُ حَاجَتَهَا، وَاسْتَهْلَّ عَلَى هِلَالٍ رَمَضَانَ وَأَنَا بِالشَّامِ فَرَأَيْنَا الْهِلَالَ لَيْلَةَ الْجُمُعَةِ، وَرَأَاهُ النَّاسُ وَصَامُوا، وَصَامَ مُعَاوِيَةُ، فَقَدِمْتُ الْمَدِينَةَ فِي آخِرِ الشَّهْرِ فَسَأَلَنِي عَبْدُ اللَّهِ بْنُ عَبَّاسٍ، ثُمَّ ذَكَرَ الْهِلَالَ، فَقَالَ: مَتَى رَأَيْتُمُ الْهِلَالَ؟ فَقُلْتُ: رَأَيْنَاهُ لَيْلَةَ الْجُمُعَةِ، وَرَأَاهُ النَّاسُ وَصَامُوا، وَصَامَ مُعَاوِيَةُ، قَالَ: لَكِنَّا رَأَيْنَاهُ لَيْلَةَ السَّبْتِ فَلَا نَزَالَ نَصُومُهُ حَتَّى نَكْمِلَ ثَلَاثِينَ أَوْ نَرَاهُ، فَقُلْتُ: أَوْ لَا تَكْفِي بَرُؤِيَّةَ مُعَاوِيَةَ وَصِيَامِهِ؟ قَالَ: لَا هَكَذَا أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ**۔ حضرت کریم بیان کرتے ہیں کہ مجھے حضرت ام فضل نے حضرت معاویہ کے پاس شام بھیجا، میں نے ان کا کام پورا کیا، مجھے شام ہی میں رمضان کا چاند نظر آ گیا، تو ہم نے جمعہ کی رات چاند دیکھا اور لوگوں نے بھی دیکھا اور روزہ رکھا، اور حضرت معاویہ نے بھی روزہ رکھا، اسی مہینہ کے اخیر میں میں مدینہ آیا، تو حضرت عبداللہ ابن عباس نے مجھ سے پوچھا، پھر چاند کا ذکر کیا، تو فرمایا: تم لوگوں نے کب چاند دیکھا؟ میں نے عرض کی کہ جمعہ کی رات کو میں نے چاند دیکھا، اور لوگوں نے بھی دیکھا اور روزہ رکھا اور حضرت معاویہ نے بھی روزہ رکھا، فرمایا: لیکن ہم نے تو ہفتہ (سنیچر) کی رات کو دیکھا، ہم روزہ رکھتے رہیں گے یہاں تک کہ تیس دن پورے کریں گے یا چاند دیکھنے تک روزہ رکھیں گے، میں نے عرض کی کہ کیا آپ حضرت معاویہ کے چاند دیکھنے اور روزہ رکھنے پر کفایت نہیں کریں گے؟ تو انھوں نے کہا: نہیں، ایسا ہی رسول اللہ صلی اللہ تعالیٰ علیہ وسلم نے ہمیں حکم دیا ہے۔ (صحیح مسلم، ج: ۱، ص: ۳۲۸، باب بیان ان لكل بلد رؤيتهم، کتاب الصیام۔ سنن ابوداؤد، ج: ۲، ص: ۲۲۰۔ صحیح ابن خزیمہ، ج: ۲، ص: ۶۵۸، کتاب الصیام)

اگر کبھی ایسا ہو جائے کہ کچھ لوگ انتیس کے حساب سے روزہ رکھے اور کچھ تیس کے حساب سے تو اگر دونوں دلائل کی بنیاد پر ایسا کرے تو دونوں عند الشرع درست ہے، ورنہ جو بغیر ثبوت شرعی ایسا کرے گا گنہگار ہوگا، جیسا کہ اس بار ۲۰۱۸ء میں بالخصوص کلکتہ اور بالعموم پورے ہندوستان میں ہوا۔ یہاں کلکتہ میں جن لوگوں نے انتیس کے حساب سے روزہ رکھا انھوں نے نہ خود چاند دیکھا اور نہ کوئی شہادت

شرعی ان کے پاس آئی، تو یقیناً یہ حدیث رسول کی روشنی میں غلط ہوا، جن لوگوں نے چاند نہ دیکھنے اور کوئی شرعی شہادت نہ ملنے کی بنیاد پر تمیز کی گنتی پوری کر کے رمضان کا روزہ رکھا تو ان لوگوں نے حدیث رسول پر عمل کیا جو بلاشبہ صحیح ہے۔

اب رہا یہ سوال کہ عید کا چاند اگر انتیس کا ہو جائے تو جن لوگوں نے تمیز کی گنتی پوری کر کے روزہ رکھا ان کے اٹھائیس ہی روزے ہوں گے، اور اٹھائیس روزے ہوتے نہیں ہیں، انتیس ہوتے ہیں یا تیس، تو اس میں انتیس کے حساب سے روزہ رکھنے والوں کے لئے کوئی خوشی کی بات نہیں ہے کیوں کہ وہ لوگ بغیر ثبوت شرعی کے روزہ رکھنے کی وجہ سے شریعت کی زد میں اب بھی ہیں، اور تیس کے حساب سے روزہ رکھنے والوں کے لئے پریشانی کی بات نہیں ہے، کیونکہ ایسا دور صحابہ میں ہو چکا ہے ان کے لئے حکم ہے عید کے بعد ایک روزہ کی قضا کرے، یہ بھی حکم حدیث ہی ہے تو دونوں صورتوں میں یہ لوگ احکام شریعت کے پابند ہوئے۔

چنانچہ مسند امام زید میں ہے: عَنْ عَلِيٍّ رَضِيَ اللَّهُ عَنْهُ إِنَّ قَوْمًا جَاءُوا فَشَهِدُوا أَنَّهُمْ صَامُوا لِرُؤْيَا الْهِلَالِ، وَأَنَّهُمْ قَدْ أَتَمُّوا ثَلَاثِينَ، فَقَالَ عَلِيُّ رَضِيَ اللَّهُ عَنْهُ: إِنَّا لَمْ نَصُمْ إِلَّا ثَمَانِيَةً وَعِشْرِينَ يَوْمًا، فَدَعَا بِهِمْ وَدَعَا بِالْمُصْحَفِ فَأَنشَدَهُمْ بِاللَّهِ وَبِمَا فِيهِ مِنَ الْقُرْآنِ الْعَظِيمِ مَا كَذَبُوا ثُمَّ أَمَرَ النَّاسَ فَأَفْطَرُوا وَأَمَرَهُمْ بِقَضَاءِ يَوْمٍ، وَأَمَرَ النَّاسَ أَنْ يَخْرُجُوا مِنَ الْغَدِ إِلَى مُصَلَّاهُمْ، وَذَلِكَ أَنَّهُمْ شَهِدُوا بَعْدَ الزَّوَالِ - حضرت علی رضی اللہ تعالیٰ عنہ سے مروی ہے کہ کچھ لوگ آئے اور انھوں نے یہ گواہی دی کہ انھوں نے چاند دیکھ کر روزہ رکھا تھا اور پھر تیس روزے بھی پورا کر چکے ہیں۔ حضرت علی نے فرمایا: ہم نے تو ابھی صرف اٹھائیس دن کے روزے رکھے ہیں، پھر حضرت علی رضی اللہ تعالیٰ عنہ نے انھیں بلوایا، قرآن پاک منگوا یا اور پھر آپ نے اللہ کے نام کی اور قرآن میں جو کچھ ہے اس کی قسم دے کر ان سے قسم لی کہ وہ جھوٹ نہیں بول رہے ہیں پھر آپ نے لوگوں کو ہدایت کی کہ وہ روزے توڑ دیں اور انہیں ایک دن کا روزہ قضا کرنے کی ہدایت کی، آپ نے لوگوں کو حکم دیا کہ وہ اگلے دن عید گاہ آجائیں تاکہ نماز عید ادا کر لیں، ایسا اس وجہ سے ہوا کیونکہ انہوں نے سورج ڈھلنے کے بعد گواہی دی تھی۔ (مسند امام زید، ص: ۲۱۹-۲۲۰، کتاب الصیام)

حضرت مولیٰ علی کرم اللہ تعالیٰ وجہہ الکریم نے یہ فیصلہ شہادت کی بنیاد پر کیا۔ تو کیا کوئی یہ کہنے کی جرأت کر سکتا ہے کہ صحابہ نے غلط کیا تھا؟ نہیں ہرگز نہیں۔ اتفاقاً اگر اس بار بھی ایسا ہوتا ہے تو ہمیں حضرت مولیٰ علی کے فرمان کے مطابق عمل کرنا ہے، کہ اللہ کے رسول صلی اللہ تعالیٰ علیہ وسلم نے ارشاد فرمایا: عَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ - تم لوگوں پر میری سنت اور میرے خلفاء کی سنت کی پیروی لازم ہے۔ واللہ تعالیٰ اعلم۔

(مفتی) محمد رفیق الاسلام رضوی مصباحی

صدر شعبہ افتاد العلوم رضائے مصطفیٰ و خطیب امام بیگم مسجد ثلثا برج کولکات ۲۳ بنگال